



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**ក្រសួងសេដ្ឋកិច្ច និងហិរញ្ញវត្ថុ**

ថ្ងៃ ពុធ ៣កើត ខែ កត្តិក ឆ្នាំ កុរ ឯកស័ក ព.ស ២៥៦៣  
រាជធានីភ្នំពេញ, ថ្ងៃទី ៣០ ខែ តុលា ឆ្នាំ ២០១៩

**សេចក្តីប្រកាសព័ត៌មានស្តីពីជំនួយបរទេស**  
**ឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ**  
**ជាមួយនិង**

**លោក Dr. Donald Kaberuka, ប្រធានក្រុមប្រឹក្សាភិបាលនៃមូលនិធិសកល (The Global Fund)**

នាសៀលថ្ងៃទី ៣០ ខែ តុលា ឆ្នាំ ២០១៩ វេលាម៉ោង ០៣:៣០ នាទី, នៅទីស្តីការក្រសួងសេដ្ឋកិច្ច និងហិរញ្ញវត្ថុ, ឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ បានទទួលជួបលោក Dr. Donald Kaberuka ប្រធានក្រុមប្រឹក្សាភិបាលនៃមូលនិធិសកល (The Global Fund) ដើម្បីសម្តែងការគួរសម និងពិភាក្សាអំពីកិច្ចសហប្រតិបត្តិការរវាងរាជរដ្ឋាភិបាលកម្ពុជា និងមូលនិធិសកល។

ឯកឧត្តមអគ្គបណ្ឌិតសភាចារ្យឧបនាយករដ្ឋមន្ត្រី បានស្វាគមន៍យ៉ាងកក់ក្តៅជូនចំពោះលោក Dr. Donald Kaberuka ក្នុងឱកាសដែលបានអញ្ជើញមកបំពេញបេសកកម្មការងារនៅកម្ពុជាលើកទី១ បន្ទាប់ពីទើបបានចូលកាន់តំណែងជាប្រធានក្រុមប្រឹក្សាភិបាលនៃមូលនិធិសកល កាលពីខែឧសភា ឆ្នាំ២០១៩ កន្លងទៅនេះ ហើយឯកឧត្តមក៏បានថ្លែងការអបអរសាទរចំពោះមូលនិធិសកល ដែលសម្រេចបាននូវការរៀបចំវិភាគលើសពីការគ្រោងទុកបានចំនួនរហូតដល់ ១៤,០២ ប៊ីលានដុល្លារអាមេរិក ក្នុងសន្និសីទរៀបចំវិភាគលើកទី៦របស់ខ្លួននៅទីក្រុងលីយ៉ុង ប្រទេសបារាំង ថ្មីៗនេះ។ ឯកឧត្តមអគ្គបណ្ឌិតសភាចារ្យ បានកោតសរសើរ និងវាយតម្លៃខ្ពស់ចំពោះកិច្ចសហប្រតិបត្តិការរបស់មូលនិធិសកលនៅកម្ពុជាអស់រយៈពេលជាង២ទសវត្សរ៍កន្លងមក ដែលគិតរហូតមកដល់ពេលនេះបានទទួលហិរញ្ញប្បទានពីមូលនិធិសកលចំនួនប្រមាណ ៥១៥,៩៥ លានដុល្លារអាមេរិក ក្នុងការប្រយុទ្ធប្រឆាំងនឹងជំងឺទាំងបីរួមមាន ជំងឺអេដស៍ របេង និងជំងឺគ្រុនចាញ់ និងជាពិសេសជួយឱ្យកម្ពុជាសម្រេចបានគោលដៅ ៩០-៩០-៩០ ក្នុងការប្រយុទ្ធប្រឆាំងនឹងជំងឺអេដស៍មុនការគ្រោងទុក។ សមិទ្ធផលដែលកម្ពុជា ទទួលបាននាពេលនេះ គឺបានរួមចំណែកដ៏ធំធេងក្នុងដល់ការអភិវឌ្ឍជាតិ ដែលស្របតាមចក្ខុវិស័យប្រកបដោយមហិច្ឆិតានៃផែនការយុទ្ធសាស្ត្រសុខាភិបាល២០១៦-២០២០ គឺ **“ប្រជាពលរដ្ឋកម្ពុជាទាំងអស់មានសុខភាព និងសុខុមាលភាពកាន់តែប្រសើរឡើង ដើម្បីរួមចំណែកដល់ការអភិវឌ្ឍសេដ្ឋកិច្ច-សង្គមកិច្ចប្រកបដោយចីរភាព”**។

ជាការឆ្លើយតប លោក Dr. Donald Kaberuka ក៏បានថ្លែងនូវការអរគុណចំពោះរាជរដ្ឋាភិបាលកម្ពុជាដែលបានគាំទ្រដល់ប្រតិបត្តិការរបស់មូលនិធិសកលកន្លងមក តាមរយៈកិច្ចសហការដ៏ពេញលេញគ្រប់លំដាប់ថ្នាក់ និងស្មារតីគោរពគ្នាទៅវិញទៅមក ធ្វើយ៉ាងណាឱ្យឈានទៅសម្រេចបានគោលដៅ។ បន្ថែមពីនេះ លោកក៏បានវាយតម្លៃខ្ពស់ចំពោះប្រព័ន្ធប្រទេសរបស់កម្ពុជា (Country System) និងភាពជាម្ចាស់របស់រាជរដ្ឋាភិបាលកម្ពុជា ក្នុងការដឹកនាំអនុវត្តគម្រោងហិរញ្ញប្បទានដោយមូលនិធិសកលដើម្បីឈានទៅសម្រេចបានលទ្ធផល គួរជាទីមោទនៈ ជាក់ស្តែងកម្មវិធីប្រយុទ្ធប្រឆាំងនឹងជំងឺអេដស៍ និងរបេង នៅកម្ពុជាសម្រាប់ឆ្នាំ២០១៥-២០២០ ដែលកំពុងអនុវត្តត្រូវបានមូលនិធិសកលវាយតម្លៃ បានជាប់

ចំណាត់ថ្នាក់ A2 ដោយសម្រេចបាន ៩៩% នៃសូចនាករដែលជា Excellence Rating Exceptionally ។ លើមូលដ្ឋាននៃសមិទ្ធផលដែលសម្រេចបាននេះ លោក **Dr. Donald Kaberuka** ក្នុងនាមមូលនិធិសកល, បានសន្យាបន្តពង្រីកកិច្ចសហប្រតិបត្តិការជាមួយរាជរដ្ឋាភិបាលកម្ពុជា ក្នុងបេសកកម្មប្រយុទ្ធប្រឆាំងនឹងជំងឺទាំងបីនេះបន្តទៀត ក្នុងទំហំហិរញ្ញប្បទានសហប្រតិបត្តិការកាន់តែធំជាងមុន ដើម្បីជួយសង្គ្រោះជីវិតមនុស្ស កាត់បន្ថយអត្រាមរណៈ និងឈានទៅលុបបំបាត់ការរីករាលដាលទាំងស្រុងនៃជំងឺទាំងបីមុនដំណាច់ ឆ្នាំ២០៣០។

**ឯកឧត្តមអគ្គបណ្ឌិតសភាចារ្យឧបនាយករដ្ឋមន្ត្រី** ក៏បានថ្លែងអំណរគុណសារជាថ្មីម្តងទៀតដល់មូលនិធិសកលចំពោះជំហរវិជ្ជាជីវៈ ពង្រឹង និងពង្រីកកិច្ចសហប្រតិបត្តិការជាមួយរាជរដ្ឋាភិបាលកម្ពុជា និងជូនពរលោក **Dr. Donald Kaberuka** ឱ្យទទួលបានជោគជ័យក្នុងការបំពេញតួនាទីជាប្រធានក្រុមប្រឹក្សាភិបាលនៃមូលនិធិសកល។

